



NATIONAL SENIOR CERTIFICATE EXAMINATION
NOVEMBER 2016

SISWATI LULWIMI LWEKUCALA LWEKWENGETA: LIPHEPHA II
SISWATI FIRST ADDITIONAL LANGUAGE: PAPER II

Sikhatsi: 2½ Emahora

Emamaki: 100

TICONDZISO

1. Leliphepha lemibuto linemakhasi lasitfupha.
 2. Leliphepha lemibuto lehlukaniswe tigaba letimbili, Sigaba A neSigaba B.
 3. Sigaba A sinemamaki lange-60, Sigaba B sona sinemamaki lange-40.
 4. Fundzisisa kutsi leso naleso sigaba siphendvulwa kanjani.
 5. Cala leso naleso sigaba ekhasini lelisha.
 6. Bhala linani lemagama lowasebentisile ekugcineni kwaleyo naleyo mphendvulo yakho.
 7. Phendvula yonkhe imibuto ngeSiswati lesemukelekile.
 8. Hlela kahle umsebenti wakho ubuye ubhale ngesandla lesifundzekako.
-

SIGABA A TEMIBHALO

Khetsa incwadzi IBE YINYE kuleti letilandzelako uphendvule ngayo.

UMBUTO 1

Lilungelo Lakhe: S. M. Magagula

Phendvula yonkhe imibuto kulena lemine lebutiwe. Ungakhohlwa kwesekela lokushoko ngaloko lesikutfola emdlalweni.

1.1 Fundza letheksthi lelandzelako bese uphendvula imibuto letawulandzela.

(Ebaleni ekhaboKhanya, make waKhanya ukhulumisa batukulu bakhe boSibusiso naNomsa.)

LaMalambe: (Aguce ngemadvolo uyekilisa bantwana kudlala.) Kunjani ye Sibusiso mtukulu wami?

Sibusiso: Ngikhona gogo.

LaMalambe: Wena-ke ntfombi yami, unjani gogo?

Nomsa: Ngikhona granny.

LaMalambe: (Amangala futsi anekwenyanya.) Granny, ingabe kusho ini-ke loko sisi?

Sibusiso: (Aphendvulela dzadzewabo ngekuphangisa.) Kusho kutsi ngikhona gogo.

Nomsa: I'm fine.

LaMalambe: Nifuna nginipheni batukulu bami? Phela gogo wenu uyanitsandza. Aniwafuni emasi?

Sibusiso: Mine vele ngesutsi.

Nomsa: Nami futsi gogo.

LaMalambe: Ake seningitjeleni, babe wenu naye uyapheka yini?

Sibusiso: Kupheka mummy sonkhe sikhatsi.

LaMalambe: Titja-ke, akatiwashi babe wenu?

Sibusiso: Tiwashwa ngumummy.

Nomsa: Nami ngiyatiwasha tindishi.

LaMalambe: (Atishaye lojabulako.) Maye mine bo! Sewukhulile tukulu lakhe. Make wenu akamtsetsisi yini nome amshaye babe wenu?

Nomsa: Cha! Cha! Cha! Babe ushaya Sibusiso ngelibhande nakangasebenti.

LaMalambe: Anizange senive babe wenu atsi make wenu uyamhlupha nome nive babe akhala?

Sibusiso: Lapha ekhaya kitsi sihlala kahle, futsi kute lokusihluphako.

LaMalambe: (Sewutfukutsele.) Nine nje ngini lenihlupha mine ningingcolisela lelibala. Njengamanje, hambani nicobonge onkhe emaphepha. Sukani lapha! (Asho abacosha.)

[Likhasi 25–26]

- 1.1.1 Nomsa ufanele yini kukhuluma Singisi uma akhuluma nagogo wakhe LaMalambe? Usho ngani? (2)
- 1.1.2 Ubabutelani LaMalambe labatukulu bakhe lemibuto? (2)
- 1.1.3 Kulomdlalo siyeva kutsi Khanya wagcina ashonile. Wangcwatjwa kanjani? (2)
- 1.1.4 Wena ubona kutsi ngubani loyimbangi yaKhanya naNikiwe kulomdlalo? Usho ngani? (2)
- 1.1.5 BakaMbhamali bagcine seabamukele Nikiwe kutsi ngumfati wabo ngalokuphelele. Bhala mabili emasiko eSiswati labawenta kuye. (2)
- 1.1.6 Ngeliphuzu linye ungamchaza kutsi ungumntfu lonjani Khanya? Sekela liphuzu lakho. (2)
- 1.1.7 Lomdlalo unamdvonseni lobamba tetsamelilwati kwekube tiwufundze kusekela ekucaleni kwawo kuze kube sesiphetfweni. Sekela lombono ngemaphuzu lamatsatfu lasemdlalweni. (3)
- 1.2 Ngabe wena ubona kutsi lomdlalo waboNikiwe naKhanya wenteke ngatiphi tikhatsi? Ngabe wabhalwa ngesikhatsi sakadzeni noma samanje? Beka umbono wakho usekele ngalokufundzile kulomdlalo. Imphendvulo yakho ayibe ngemagama la-100–120. (15)
- 1.3 Kunenkhulumiswano/Inkhulumomphendvulwano emkhatsini waTemtsimba naNikiwe ngesikhatsi Nikiwe abuya emsebtini naTemtsimba eta endlini yaNikiwe afike acela timphahla. Temtsimba waphindze wamendlulisela kutsi abajabuli ngendlela lenta ngayo tintfo kaMbhamali. Yibhale lenkhulumiswano. Imphendvulo yakho ayibe ngemagama la-80–100. (10)
- 1.4 Khetsa nobe nguwuphi umbuto **UBE MUNYE** kulena lelandzelako uphendvule ngawo. Leyo naleyo mphendvulo yakho ayibe ngemagama la-120–150.
- 1.4.1 Batali baKhanya bebafuna atsatse umfati ngendlela yesintfu. Khanya wakwenta loko kujabulisa batali bakhe. Bhala indzabambhalo uvete kutsi kwaba namuphi umphumela loko. Sekela ngaloko lokutfole emdlalweni. (20)

NOBE

- 1.4.2 Phawula ngekubaluleka kwalabalingisi labalandzelako kulomdlalo. Sekela ngelwati lolutfole emdlalweni.

- Babe Mbhamali
- Temtsimba
- Khanya
- Nikiwe

(20)
[60]

NOBE

UMBUTO 2

Ubolibamba Lingashoni: E. A. B. Mkhonta

Phendvula yonkhe imibuto kulena lemine lebutiwe. Ungakhohlwa kwesekela lokushoko ngaloko lesikutfola emdlalweni.

2.1 Fundza letheksthi lelandzelako bese uphendvula imibuto letawulandzela.

"Kunjalo Tobhini mntfwanami, loku lokushiwo ngulabantfu labadzala kuliciniso. Nome bese umtsandzile lomlumbi sale uncenga inhliyo umale ngobe luphike lusho kusehlisela lulaka lwalabaphansi. Sihloniphe-ke ntfombi uvele ucunge sibindzi utjele leLijalimane kutsi sekuphelile lebenikadze nihlangane ngako," kugcizelela LaMalambe ubuke Tobhini emehlweni.

"Ngeke mine ngehlukane nalomuntu ngobe ngiyatitsandzela. Ningamane ningibulale nangabe niyangibulala," sekuphendvula Tobhini agcwalelene ngelulaka.

"Ini, uphikisana natsi inkhuni sibadzala Tobhini? Phela nangabe awufuni kwehlukana nalomlumbi ungaphuma uphele lapha ekhaya! Kutsatsa Mkhandlo." "Ngeke sife sibukile tsine. Nangabe awulaleli loku lesikushoko utawuvele uhambe nalomlumbi wakho ungaphindzi ulugcobe lapha ekhaya!" Kusabholova yena umnumzane welikhaya. Kutsite kusenjalo kwevakala Nkambule sekamemeta matima ngaphandle.

"Mani lapha ekudzeni, kutsitiwe ungangeni lapha ekhaya! Lekelelani bo nangu umlumbi sewufuna kungena ngenkhuni lapha ekhaya!" Batsi lotfu boMkhandlo nelibandla lakhe bajakela ngaphandle. Phela bebacaphele kutsi ingenteki ingoti yekutsi angene ekhaya lomlumbi. Tobhini yena watsi bekaphuma wacondza kuVota ngalesikhulu sibindzi. "Angingeni ngenkhuni. Kodvwa-ke ngiyafuna kukhuluma naTobhini ngendzaba yeshikhatsi. Sheshihambe kakhulu nje, kufanele sibuyele kaGesawu manje," sekusho Vota abhekise kuNkambule.

Watsi bekabone Mkhandlo kutsi Tobhini uya kulomlumbi ngenhloso yekwedzelela lomyalo lese anikwe wona, watfukutsela kwatsi akafe atsi cheke. Ingani utfukutsele kanje nje ubona boTobhini sebayahamba nalomlumbi bacondze emotweni.

[Likhasi 52]

- 2.1.1 Tobhini kufanele yini aphendvule batali bakhe ngalendlela labaphendvula ngayo? Sekela imphendvulo yakho. (2)
- 2.1.2 Mkhandlo abengafuni leni kutsi Devisi angene ekhaya lakhe? (2)
- 2.1.3 Kulendzaba siyeva kutsi Tobhini wakhetsa kuhamba naDevisi kunekulalela batali bakhe. Utsini umbono wakho ngalesento sakhe? (2)
- 2.1.4 Wena ubona kutsi ngubani loyimbangi yaTobhini kulendzaba? Usho ngani? (2)
- 2.1.5 BoMkhandlo bagcine bamesulile Tobhini emabhukwini akaVilakati. Yini lebayenta kute bamesule emabhukwini? (2)

- 2.1.6 Ngeliphuzu linye ungamchaza utsi ngumuntfu lonjani Tobhini. Sekela leliphuzu lakho. (2)
- 2.1.7 Lenzaba inamdvonseni lobamba tetsamelilwati kwekube tiyifundze kusukela ekucaleni kwayo kuze kube sesiphetfweni. Sekela lombono ngemaphuzu lamatsatfu lasenzabeni. (3)
- 2.2 Ngabe wena ubona kutsi lenzaba yaTobhini yenteka ngatiphi tikhatsi? Ngabe sikhatsi sakadzeni noma samanje? Beka umbono wakho usekele ngalokufundzile kulenzaba. Imphendvulo yakho ayibe ngemagama la-100–120. (15)
- 2.3 Kunenkhumiswano/Inkhulumomphendvulwano emkhatsini waTobhini naKhanjane ngesikhatsi Tobhini abuya eJalimane, akhandza kutsi likhaya lakubo selaba tindzala. Yibhale lenkhulumomphendvulwano. Imphendvulo yakho ayibe ngemagama la-80–100. (10)
- 2.4 Khetsa umbuto **UBE MUNYE** kulena lelandzelako uphendvule ngawo. Leyo naleyo mphendvulo yakho ayibe nماغama la-120–150.
- 2.4.1 Tobhini wajabula ngekushada naVota bate baya eJalimane. Imphilo ya-Tobhini noko yefika yaba matima eJalimane. Vumela nobe uphikise lombono usekele ngaloko lokufundzile endzabeni. (20)

NOBE

2.4.2 Phawula ngekubaluleka kwalabalingisi labalandzelako kulenzaba. Sekela ngelwati lolutfole endzabeni:

- Lungisiwe
- Sakhile
- Mkhandlo
- Tobhini

(20)

[60]

60 emamaki

SIGABA B EMATHEKSTHI EMBHALOMBIKO

Khetsa MUNYE umbuto Embutweni 3 NAMUNYE Embutweni 4.

UMBUTO 3

Phendvula umbuto **UBE MUNYE** kulombuto. Loko lokucuketfwe yimphendvulo yakho akube ngemagama la-100–120 ngaphandle kwelikheli nesiphetho nangabe kuyincwadzi. Ungakhohlwa kulandzela imitsetfo lemisiwe yekubhalwa kwencwadzi yebungani kanye nekupelwa kwemagama ngalokusemtsetfweni.

- 3.1 Sikolwa sakho lebewufundza kuso sikucelile kutsi ute utewukhulumisa, uyale uphindze ukhutsate bafundzi labenta matekuletjeni kulomnyaka, njengobe wena waphumelela ngemalengiso kamatekuletjeni ngemnyaka we-2012. Bhala inkhulumo lotayetfula kubafundzi. (30)

NOBE

- 3.2 Umngani wakho lofundza naye ukumemile kutsi ube khona emcimbini lawentile njengobe agubha lusuku lwekutsalwa. Ubuye wakucela kutsi ukhulume kulomcimbi wakhe. Mbhalele incwadzi umatise kutsi uyeta kulomcimbi. Mtjele futsi kutsi utawukhuluma njengobe akucelile. (30)

UMBUTO 4

Phendvula umbuto **UBE MUNYE** kulombuto. Loko lokucuketfwe yimphendvulo yakho akube ngemagama la-60–80.

- 4.1 Inhlangano yetemphilo inemhlangano lapho ifuna kwecwayisa nekukhutsata bafundzi kutsi abayekele nobe bangatisebentisi tidzakamiva. Bhala iphosta umeme bantfu labasha kutsi bete kulomhlangano. (10)

NOBE

- 4.2 Eklasini lenu kuneticondziso/imitsetfo lefanele kwekutsi ihlonishwe ngibo bonkhe bafundzi labalapha eklasini. Tibhale leticondziso tibe lishumi. (10)
[40]

Samba: 100 emamaki